


Marija Immakulata Meqjuma fil-Mosta



minn Tony TERRIBILE

Nhar it-8 ta' Diċembru tas-sena 1854 - jiġifieri mija u hamsin sena ilu - il-Papa Piju IX (illum Beatu) ipproklama bhala Domma ta' Fidi li tabilhaqq il-Madonna tmisslet minghajr dnub oriġinali.

Għal din l-okkażjoni saru festi kbar madwar id-dinja kollha. F'Malta wkoll saru għadd ta' ċelebrazzjonijiet għaliex mill-imghoddi l-qima lejn l-Immakulata kienet qawwija hafna f'dawn il-gzejjer. Ta' dan għandna bosta xhieda. Kemm hu hekk, meta fl-1575 Mons. Pietro Duzina żar il-knejjes ta' dawn il-gzejjer sab, li numru sostanzjali minnhom kienu ddedikati lill-Immakulata.

Mal-mixja tas-snin, l-għadd tagħhom żdied sew u sa illum f'dawn il-gzejjer għandna numru ta' knejjes kbar u żgħar ddedikati lit-Tnissil bla Tebgha tal-Madonna. Fuq quddiem jiġu s-santwarji ta' Bormla u tal-Qala, Ghawdex, imbagħad insibu wkoll l-Imsida (knisja imhaffra fil-blat), in-Naxxar, ir-Rabat, Haż-Żebbuġ u ohrajn. Ta' żminijietna imbagħad insibu ż-żewġ Parroċċi tal-Hamrun u ta' l-Ibraġġ.

Knisja antika fil-Mosta

Fil-Mosta nsibu wkoll knisja żgħira li l-bidu tagħha jmur lura sew. L-inhawwi fejn tinsab din il-knisja huma magħrufa bhala 'Andar il-Blat'.

Tajjeb li l-ewwelnett nagħtu tifsira fil-qosor ta' l-isem 'Andar'. B'din il-kelma nifhemu art li tkun għal għajn ix-xemx fejn fuqha jinfirx u jindires il-qamh. Dawn l-inhawwi kienu diġà magħrufa hekk sa mill-1500. L-aqwa xhieda tal-qedem ta' l-inhawwi kienu l-fdalijiet Puniċi li kienu nstabu fl-inhawwi fis-seklu ghoxrin. Mons. Duzina, fl-1575 sab ukoll benefizzju marbut ma' din il-biċċa art ta' Andar il-Blat.

L-iżvilupp ta' l-inhawwi wassal biex hawn, l-ewlenin Mostin bnew knisja f'għieh l-Immakulata. Maż-żmien - forsi minhabba l-attakki ta' l-għadu - din il-knisja spiċċat iprofanata, iżda nhar it-8 ta' Ġunju 1653, waqt li l-Isqof Balaguer kien qiegħed iżur il-knejjes ta' l-inhawwi, ċertu Bartilmew Busuttil talab lill-Isqof biex hu jsewwi din il-knisja u jerga' jiftahha mill-ġdid.

Mid-dehra l-isqof ma sabx oggèzzjoni għaliex Bertu Busuttil waqqaf mill-ġdid din il-knisja. Barra dan halla legat biex fiha jiġu ċelebrati sitt festi tal-Madonna kull sena. Il-knisja baqgħet wieqfa għal numru ta' snin u l-

festi baqgħu jiġu ċelebrati kull sena, l-aktar il-festa tal-Kunċizzjoni li din kienet festa popolari hafna mal-bdiewa ta' l-inhawwi.

Meta imbagħad faqqgħet l-ahhar gwerra dinjija, din il-knisja bdiet tinfetħ spiss għaliex is-suldati li kienu stazzjonati f'Ta' Qali, bdew jaqdu fiha d-dmirijiet reliġjużi tagħhom. Iżda darba waqt wiehed mill-attakki fuq il-mitjar f'Ta' Qali, bomba laqtet il-knisja u għamlitilha hafna hsara. Għallinqas il-kwadru ġie salvat, bhala xhieda tal-qedem ta' din il-knisja.

Wara l-gwerra - bil-hidma ta' l-Aripriet u tal-Kleru tal-Mosta - din il-knisja reġgħet għet mibnija mill-ġdid bil-flus tal-*War Damage*. Ghalkemm illum nistgħu nħarsu lejn din il-knisja bhala 'knisja ġdida' hi tifkira tal-knisja oriġinali li kien waqqaf mill-ġdid Bertu Busuttil fis-seklu sbatax.

Fil-Knisja Parrokkjali l-Qadima

Illum, f'wiehed mill-kwadri żgħar li kien pitter Giuseppe Cali, naraw ix-xbieha ta' l-Immakulata. Nistgħu nħarsu lejn din il-pittura bhala tifkira, li fil-knisja l-qadima, kull sena kienet tiġi ċelebrata il-festa tal-Kunċizzjoni. Din kienet issir bil-kant ta' l-ghasar u b'quddiesa kantata fuq l-altar ta' Santu Rokku. Din iċ-ċelebrazzjoni kien waqqafha Nazju Galea permezz ta' benefiċċju nhar it-2 t'Awwissu 1776.

Barra din iċ-ċelebrazzjoni fuq il-pulptu ta' l-istess knisja l-qadima kien hemm statwa kbira u sabiha ta' l-injam ta' Marija Immakulata. Fuq din, kienu jikkumentaw l-isqfijiet li kienu jżuru il-knisja parrokkjali tal-Mosta. Illum, il-pulptu spiċċa, iżda l-istatwa tal-Kunċizzjoni għadha fil-knisja filjali ta' San Anton.

Hames Niċeċ fit-Toroq tal-Mosta

Il-Mostin ta' l-imghoddi riedu li l-qima lejn l-Immakulata jxerrduha wkoll fit-toroq tar-rahall. Hekk illum insibu hames niċeċ tal-Kunċizzjoni fit-toroq tal-Mosta.




In-niċċa tal-Kunċizzjoni f' nru. 15, Triq il-Brittanja.



Niċċa oħra ta' l-Immakulata miżmuma tajjeb fil-kantuniera fi Triq Sant' Anna (hdejn il-Lord Nelson Restaurant).



In-niċċa tal-Kunċizzjoni fin-nru. 70, Triq Santa Margerita.



In-niċċa artistika hafna ta' Marija Immakulata li tinsab fin-nru. 163, Triq il-Pont.

L-ewwel waħda tinsab f'Nru. 15, **TRIQ IL-BRITTANJA**. L-indulġenzi tagħha jmorru lura lejn it-tieni nofs tas-seklu dsatax. Dan iż-żmien huwa l-aqwa xhieda li din in-niċċa twaqqfet wara l-proklamazzjoni tal-Papa Piju IX. Din in-niċċa hi għolja madwar tmien filati, imżejna b'par pilastru ta' stil Doriku filwaqt li n-niċċa hi arzellata u fiha naraw ix-xbieha tal-Madonna.


Ferm eqdem imbagħad hija n-niċċa li tinsab fuq dar Nru.1, **TRIQ SANT'ANNA**. Bla dubju ta' xejn din hi waħda mill-eqdem u mill-isbah niċċet fil-Mosta. Hasra li iż-żmien għamlilha xi hserat. Fil-parti ta' fuq tagħha naraw skultura sabiha ta' żewġ anġli bil-qegħda fuq il-pilastru. L-istatwa fiha wkoll xogħol dettaljat ta' skultura u dan wiehed jista' jarah l-aktar fil-panegġi tal-mant tal-Madonna. Fl-imghoddi din ix-xbieha kellha fanal tal-hadid li kien jinxtegħel spiss, l-aktar fil-festi tal-Madonna.

Qadima wkoll hija n-niċċa tal-Kunċizzjoni li tinsab fuq dar Nru 70, **TRIQ SANTA MARGERITA**. Hi xogħol ta' xi dilettant, iżda hi xhieda oħra tal-qedem tad-devozzjoni Marjana fil-Mosta.

Fil-post nru. 163, **TRIQ IL-PONT** għandna niċċa oħra tal-Kunċizzjoni li thabbatha - għall-arti li fiha - ma' dik ta' Triq Sant' Anna. F'din in-niċċa ta' Triq il-Pont wiehed jista' japprezza żewġ hwejjeġ artistici. L-ewwel, id-disinn li fiha. Hawn għandek disinn Barokk, elaborat hafna, iżda fl-istess hin oriġinali magħmul minn żewġ pilastru ta' stil Korint, imżejna bil-panew u l-mazzettuni. Ma' dawn il-pilastru jaqbad disinn li jaqbel li fih linji klassiċi mill-isbah. Il-frontispizju fih disinn li jaqbel ma' dan ix-xogħol. It-tieni ta' min japprezza l-id ta' l-iskultur li hadmet l-iskultura kollha li fiha din in-niċċa. Fiha xogħol eżatt u preċiż, u għalhekk hi hasra li niċċa

hekk sabiha fiha xi hserat, li m'humiex kbar hafna.

L-aħhar niċċa tinsab fi **TRIQ ID-9 T'APRIL**. Din għandha stil Doriku u nieqsa mill-iskultura. B'danakollu iżda hi niċċa oriġinali billi tinsab f'nofs gallerija tal-hadid li ddr madwar id-dar kollha li magħha naraw din in-niċċa. Kitba taħtha tghidilna li fl-1860 l-Isqof Gaetano Pace Forno kien ta indulġenzi li kulmin jieqaf u jitlob quddiem din in-niċċa. Din is-sena (1860) qegħda tfakkarna li din in-niċċa kienet twaqqfet hawn sitt snin biss wara li l-Papa Piju IX kien ipproklama id-Domma tal-Kunċizzjoni. Ta' min jirrimarka li d-dar imsemmija sfortunatament twaqqgħet f'dawn l-aħhar xhur minhabba xogħol ta' kostruzzjoni, bin-niċċa b'kollox. Ta' konsolazzjoni hu li l-istatwa tal-Kunċizzjoni ttiehdet mis-sacerdot fejn kien joqgħod qabel u hadha fil-post fwejn mar joqgħod lejn in-naħa magħrufa 'Ta' Wejda'.



In-niċċa tal-Kunċizzjoni li kienet fi Triq 9 t'April, li sfortunatament illum spiċċat. Fadal biss l-istatwa li ttiehdet lejn in-naħa 'Ta' Wejda'.

Dawn it-tifkiriet kollha li rajna huma l-aqwa xhieda kemm mill-imghoddi, il-Mostin filwaqt li taw l-aqwa għieh lil Marija Santissima mtellgħa fis-sema bir-ruh u bil-gisem, fl-istess hin taw l-istess għieh u qima lejn it-tnissil tagħha mingħajr id-dnub oriġinali.